

አገዳሲ ሓበሬታ ብጉዳይ ሃገራዊ ዋዕላ

ኪዳን ናብ ኣቦ ወንበር ኮሚሽን ደብዳቤ ብምጽሓፍ ዕለተ ጉባኤ ካብቲ ተመዲብሉ ዝጸንሐ ዕለት ብሓደ ወርሒ ይናውሓልና ዝብል ደብዳቤ ከም ዘቅረበ ሓበሬታ ስለዝረኸብና፡ ነዚ ጉዳይ ንምጽራይ ንኮሚሽነርን ኣቶ ሕሩይ ተድላ ባይሩ ብስልኪ ሕቶታትና ኣቅራብናሉ። ጽሚቅ ዝረኸብናዮ መልስታት ድማ እንሆ ይቀርብ።

ኪዳን ዕለተ-ጉባኤ ብሓደ ወርሒ ይናዋሕ ዝብል ደብዳቤ ናብ ኣቦ ወንበር ኮሚሽን ሰዲዱ እዩ። እንተኾነ ዕላማ ናይዚ ዝተጻሕፈ ደብዳቤ ንምንታይ ዝግለመ ምኻኑ ክርድኣኒ ኣይክኣለን። ትሕዝቶ ደብዳቤ ምስቲ ኣቀዲሙ ዝተመደበ መደብ ስራሓት ይኹን ዝተወሰን ውሳኔታት እሞኽኦ ጉባኤ ንምክያድ ሰለስተ ሳምንታት ኣብዝተረፈና እዋን ናብ ኣቦ ወንበር ኮሚሽን ከምዚ ዓይነት ደብዳቤ ምልኣኽ ንሃገራዊ ጉባኤ ብዝምልከት ዝተመደበ ውሳኔታት ዝጸረር እዩ። ጠለብ ናይዚ ደብዳቤ ብመንጽር እቲ ኣብ ቅድሚና ዝጸበየና ዘሎ ዕማም ሃገራዊ ጉባኤ ብሰለስተ ነጥብታት ዓንቃፊ ኮይኑ ድማ ንረኽቦ።

ንተሳተፍቲ ጉባኤ ዝፈጥረሎም ጸግማት

ኣዝዮም ብርክት ዝበሎ ኤርትራውያን ዜጋታት ኣብ ኩሉ ኩርንዓት ዓለም ስለ ዕዉት ሃገራዊ ጉባኤ ከነካይድ ኣብ ምውዳብ ኣኸባታት፣ ምውህሃድ ስራሓት ኮታ ኩሉ ዝጥለብ ስርሓት ብምዕማም ኣብ መወዳእታ ብደሞክራሲያዊ ኣገባብ ወክልቶም መሪጸም። እዞም ህዝቢ ወኪሎም ናብ ጉባኤ ክሳተፉ ዝተመዘዙ ዜጋታት ድማ፡ ካብ ስርሓም ናይ ዕረፍቲ ፍቃድ ብምውሳድ፣ ትኬት ነፋሪት ኣብ ምቁራጽ ቪዛ ኣብ ምሕታት ይኹን ኩሉ ኣብ መዓልታዊ ሂወቶም ዝሓቶም ተወፋይነት ብምስካም ናብ ጉባኤ ኣብ ዝሸባሸብሉ እዋን፡ ዕለተ-ጉባኤ ይናውሓልና ምባል እዞም ዜጋታት ዝቆረጽዎ ትኬታ ሓሪሩ ይትረፍ ከምኡ ድማ ናብ ሃገራዊ ጉባኤ ንምስታፍ ዝገበርዎ ጸዕርታት ከንቱ ይኹን ኣብ መወዳእታ ድማ ከይተሳተፉ ይትረፉ ዘስምዕ እዩ። ውጽኢቱ ድማ ሃገራዊ ጉባኤ ከምዘይዕወት ይገብሮ። እዚ ዝፍጠር ዘሎ ዕንቅፋት ድኣ ንረብሓ መን!?

ንሕጋዊ ሸነኻት ዝምልከት

ሃገራዊ ጉባኤ ዝካየደሉ ቦታን ዕለትን ብሃገራዊ ዋዕላ ዝተወሰነ ስለዝኾነ ብዝኾነ ምኽንያት ክቅየር ኣይክእልን እዩ። ብተወሳኺ ምሉእ ኮሚሽን ኣብ መጋቢት ኣብ ዝተኣከበሉ እዋን፡ ዕለተ-ጉባኤ ኣብ 22 ኣክቶበር 2011 ክኸውን ውሳኔ ኣሕሊፉ እዩ። ነዞም ሕጋውያን ውሳኔታት ኣቦ ወንበር ኮሚሽን ይኹን ፈጻሚ ሽማግሌ ክቅይርዎ ኣይክእሉን እዮም።

ሚዛናዊ ውክልና ብዝምልከት

ጠለባት ኪዳን ንምርጻታትን ብጽሒታት ስልጣኖም ብዝምልከት እንተኾይኑ ከምቲ ኣብ ሰነድና "መርሃ-ገበይ" ብንጹር ዘስፈርናዮ፡ ኣብቲ ጉባኤ መራጺ ኣካል (electoral body) ክህሉ ግድን ይኸውን። ነዚ ስጉምቲ ኣብ ምውሳድ ሚዛን ሕብረተሰብ ኤርትራ ብኩሉ ፍሉይነታቱ ከምኡ'ውን ሚዛን ፖለቲካዊ ውድባትን ሲቪካዊ ማሕበራትን ክመጣጠን ስለዝኸእል፡ ብዛዕባ ብጽሒታት ስልጣን ክንሰግእ ኣይግባእን። ብሓጺሩ እቲ መራጺ ኣካል ዝብል መካኒዝም ንኹሉ ጠለባት ክመዛዝን ስለዝኸእል። ብዝተረፈ ኣብ ኣፍ ደገ ጉባኤ ምስ በጻሕና ሓደስቲ ጠለባት ምቅራብ ንጉባኤ ምዕንቃፍ ምኻኑ ህዝቢ ኤርትራ ብኣጋኡ ተረዲኡ ግቡእ ስጉምቲ ክወስድ ይግባእ።

ሃገራዊ ጉባኤ ንምዕዋት ህዝቢ ኤርትራ ድምጽኻ ሕጂ ኣስምዕ !!!

4-11-2011

ኤዲቶርያል ቦርድ